

**REGIONAL NEWS UNIT**  
**ALL INDIA RADIO, GUWAHATI**  
**0000000000**

**Date : 28-02-2026**

**Time : 18-00 Hrs.**

**Assamese Evening Bulletin**

---

- ১। ৰাজ্য চৰকাৰৰ সাংস্কৃতিক পৰিক্ৰমা বিভাগৰ ৰাষ্ট্ৰীয় আৰু ৰাজ্যিক পৰ্যায়ৰ বাঁটা প্ৰদান।
- ২। দেশৰ লগতে ৰাজ্যৰ বিভিন্ন প্ৰান্তত ৰাষ্ট্ৰীয় বিজ্ঞান দিৱস উদযাপন।
- ৩। মাজুলীত শ্ৰীকৃষ্ণৰ দৌল উৎসৱৰ ব্যাপক প্ৰস্তুতি। *আৰু*
- ৪। ৰঞ্জী ট্ৰফী ক্ৰিকেট প্ৰতিযোগিতাত প্ৰথমবাৰৰ বাবে জন্মু -কাশ্মীৰ চেম্পিয়ন।

০০০০০

ৰাজ্য চৰকাৰৰ সাংস্কৃতিক পৰিক্ৰমা বিভাগৰ অধীনত আজি ৰাষ্ট্ৰীয় আৰু ৰাজ্যিক পৰ্যায়ৰ বাঁটাসমূহ প্ৰদান কৰা হয়। গুৱাহাটীৰ শ্ৰীমন্ত শংকৰদেৱ কলাক্ষেত্ৰৰ শ্ৰীশ্ৰী দামোদৰদেৱ আন্তৰ্জাতিক প্ৰেক্ষাগৃহত আয়োজিত এই বাঁটা প্ৰদান অনুষ্ঠানত সাংস্কৃতিক পৰিক্ৰমা বিভাগৰ মন্ত্ৰী বিমল বৰা মুখ্য অতিথি হিচাপে উপস্থিত থাকে। এই অনুষ্ঠানত ২০২৫ বৰ্ষৰ লোকপ্ৰিয় গোপীনাথ বৰদলৈ ৰাষ্ট্ৰীয় সংহতি বাঁটা ড° অমলেন্দু চক্ৰৱৰ্তীক আৰু কৃষ্ণকান্ত সন্দিকৈ ৰাষ্ট্ৰীয় বাঁটা মনেশ্বৰ দেউৰীলৈ আগবঢ়োৱা হয়। একেদৰে ৰাজ্যিক বাঁটা শিতানত ২০২৬ বৰ্ষৰ শিল্পী বাঁটা লোকগীতৰ শিল্পী ধনদা পাঠক আৰু মৰণোত্তৰভাৱে শিল্পী সমৰ হাজৰিকাক প্ৰদান কৰা হয়। ২০২৫ বৰ্ষৰ নটসূৰ্য ফণী শৰ্মা বাঁটা কৰুণা ডেকালৈ, ড° ভৱেন্দ্ৰনাথ শইকীয়া বাঁটা অৰূপ মাল্লালৈ আৰু বিজু ফুকন বাঁটা অৱণীৰঞ্জন পাঠকলৈ আগবঢ়োৱা হয়। অনুষ্ঠানত দিয়া ভাষণত সাংস্কৃতিক পৰিক্ৰমা মন্ত্ৰী শ্ৰীবৰাই শিল্পী-সাহিত্যিকসকলে যুগে যুগে সমাজক বাট দেখুৱাই আহিছে বুলি উল্লেখ কৰে। শিল্পীসকলে নিজৰ চিন্তন আৰু মননৰ জৰিয়তে সৃষ্টিৰাজিক বিশ্ব সভালৈ লৈ যায় বুলি তেওঁ মন্তব্য কৰে। অনুষ্ঠানত সাংসদ বিজুলী কলিতা মেধি আৰু অন্যান্য বিশিষ্ট ব্যক্তিসকল উপস্থিত থাকে।

০০০০০

সমগ্ৰ দেশত আজি ৰাষ্ট্ৰীয় বিজ্ঞান দিৱস পালন কৰা হৈছে। বিশিষ্ট পদাৰ্থবিজ্ঞানী ছাৰ চি ভি ৰমনৰ দ্বাৰা ৰমন প্ৰভাৱ বা ৰমন বিক্ষেপনৰ আৱিষ্কাৰৰ সৈতে সংগতি ৰাখি প্ৰতি বছৰে ২৮ ফেব্ৰুৱাৰীত এই দিৱস পালন কৰা হয়। চি ভি ৰমনে এই আৱিষ্কাৰৰ বাবে ১৯৩০ চনত ন'বেল বাঁটা লাভ কৰিছিল। ৰাষ্ট্ৰীয় বিজ্ঞান দিৱসৰ লগত সংগতি ৰাখি দেশৰ বিভিন্ন প্ৰান্তত ভিন ভিন বিষয় সন্দৰ্ভত বিজ্ঞান যোগাযোগৰ কাৰ্যসূচী গ্ৰহণ কৰা হৈছে।

বিজ্ঞান দিৱস উপলক্ষে কেন্দ্ৰীয় বিজ্ঞান আৰু প্ৰযুক্তি মন্ত্ৰী মন্ত্ৰ্যালয়ে নতুন দিল্লীৰ বিজ্ঞান ভৱনত ৰাষ্ট্ৰীয় পৰ্যায়ৰ সমাৰোহৰ আয়োজন কৰিছে। এইবেলি বিজ্ঞান দিৱসৰ মূল বিষয়বস্তু হৈছে - 'বিজ্ঞান ক্ষেত্ৰত মহিলাঃ বিকশিত ভাৰতৰ অনুঘটক। বৈজ্ঞানিক প্ৰগতিৰ দিশৰ পৰা ভাৰতবৰ্ষক এখন উন্নত ৰাষ্ট্ৰ হিচাপে গঢ়ি তোলাৰ দৃষ্টিভংগী অনুযায়ী মহিলা গৱেষক আৰু উদ্ভাৱনকাৰীসকলৰ ভূমিকাক স্বীকৃতি প্ৰদানৰ উদ্দেশ্যে এই বিষয়বস্তু বাছনি কৰা হৈছে।

ৰাষ্ট্ৰীয় বিজ্ঞান দিৱস উপলক্ষে প্ৰধানমন্ত্ৰী নৰেন্দ্ৰ মোদী আৰু কেন্দ্ৰীয় গৃহমন্ত্ৰী অমিত শ্বাহে সমগ্ৰ দেশৰ বিজ্ঞানী আৰু গৱেষকসকলক ওলগ জনাইছে। প্ৰধানমন্ত্ৰী নৰেন্দ্ৰ মোদীয়ে সামাজিক মাধ্যমযোগে দিয়া এটা বাৰ্তাত দেশৰ উন্নয়ন আৰু বিশ্বৰ হিতৰ বাবে যুৱ প্ৰজন্মৰ সৱলীকৰণ, গৱেষণা অনুকূল ব্যৱস্থাৰ সুদৃঢ়কৰণ আৰু বিজ্ঞান-প্ৰযুক্তিৰ ব্যৱহাৰৰ সংকল্প দোহাৰিছে। শ্ৰী মোদীয়ে কয়, যে জনসাধাৰণে গৱেষণা, উদ্ভাৱন আৰু বৈজ্ঞানিক কৌতুহলৰ উৎসৱ

হিচাপে পালন কৰে আৰু এনে ধৰণৰ ভাৱনাই দেশক আগুৱাই নিয়ে। তেওঁ কয়, যে এই দিৱসে বমন প্ৰভাৱৰ অভূতপূৰ্ব আৱিষ্কাৰ কৰাৰ কথা সোঁৱৰাই দিয়ে আৰু ভাৰতীয় গৱেষণাক গোলকীয় প্ৰেক্ষাপটত উজ্জ্বলাই তোলে।

ৰাজ্যৰ বিভিন্ন প্ৰান্তত আজি ৰাষ্ট্ৰীয় বিজ্ঞান দিৱস পালন কৰা হয়। বৰাক উপত্যকাৰ জিলাকেইখনতো এই দিৱসৰ কাৰ্যসূচী অনুষ্ঠিত হয়। বৰাক উপত্যকা, বংগ সাহিত্য আৰু সংস্কৃতি সন্মিলনৰ কাছাৰ জিলা সমিতিৰ উদ্যোগত আজি ৰূপায়ণ কৰা দিৱসৰ কাৰ্যসূচীত ত্ৰিপুৰাৰ মহাৰাজা বীৰ বিক্ৰম মহাবিদ্যালয়ৰ অৱসৰপ্ৰাপ্ত অধ্যাপক সাহিত্যিক পূৰ্ণেন্দু কান্তি দাসে মূল বক্তা হিচাপে অংশ লয়। মাজুলী জিলাতো আজি ৰাষ্ট্ৰীয় বিজ্ঞান দিৱসৰ কাৰ্যসূচী অনুষ্ঠিত হয়। জিলাখনৰ কমলাবাৰীত অসম বিজ্ঞান সমিতিৰ মাজুলী শাখাৰ উদ্যোগত আয়োজিত দিৱসৰ কাৰ্যসূচীত বিকশিত ভাৰত গঢ়াত মহিলা বিজ্ঞানীৰ ভূমিকা সন্দৰ্ভত বিশদভাৱে আলোচনা কৰা হয়। এই সন্দৰ্ভত অসম বিজ্ঞান সমিতি মাজুলী শাখাৰ সভাপতি তিলক চন্দ্ৰ শৰ্মাই এইদৰে কয়-

-বাইট-

যোৰহাট বিজ্ঞান কেন্দ্ৰ আৰু তাৰকা গৃহতো আজি ৰাষ্ট্ৰীয় বিজ্ঞান দিৱস পালন কৰা হয়। এই উপলক্ষে আয়োজিত কাৰ্যসূচীত বিভিন্ন শিক্ষানুষ্ঠানৰ ছাত্ৰ-ছাত্ৰীয়ে অংশগ্ৰহণ কৰে।

০০০০০

ৰাজ্যৰ আন প্ৰান্তৰ লগতে মাজুলীতো শ্ৰীকৃষ্ণৰ দৌল উৎসৱৰ ব্যাপক প্ৰস্তুতি চলিছে। মাজুলীৰ নগাওঁ, গোসাইবাৰীৰ ঐতিহাসিক শ্ৰীশ্ৰীফাকুৰা দৌলত ৩ দিনীয়া কাৰ্যসূচীৰে এই উৎসৱ পালন কৰা হ'ব। উৎসৱৰ লগতে সংগতি ৰাখি পানীতোলা, গোসাই কীৰ্তন, আধ্যাত্মিক সন্মিলন, দিহা নাম, ফাকুৰা নাম, দৌল যাত্ৰা আদি বিভিন্ন কাৰ্যসূচী অনুষ্ঠিত হ'ব। অন্তিম দিনা সন্ধিয়া শিশু শিল্পীসকলে ভাওনা পৰিবেশন কৰিব।

কোচবিহাৰৰ মধুপুৰ সত্ৰতো পৰহিৰ পৰা ৪ মাৰ্চলৈ শ্ৰীকৃষ্ণৰ দৌল উৎসৱ বৰ্ণাঢ্য কাৰ্যসূচীৰে আয়োজন কৰা হ'ব। আয়োজক সমিতিয়ে জনোৱা অনুসৰি পৰহিলৈ সত্ৰত গোক্ৰ পৰ্ব অনুষ্ঠিত হ'ব। ৩ মাৰ্চত গোসাইক দৌলত প্ৰতিষ্ঠা কৰাৰ লগতে গোটেই দিনজুৰি ভাগৱত পাঠ আৰু নামঘোষা অনুষ্ঠিত হ'ব। ৪ মাৰ্চৰ দিনা গোসাইক লৈ সমগ্ৰ মধুপুৰ অঞ্চল পৰিভ্ৰমণ কৰাৰ লগতে সেইদিনা সুৱেৰী পালন কৰা হ'ব বুলি উত্তৰ বংগ সত্ৰ আৰু নামঘৰসমূহৰ সমন্বয়ৰক্ষী সমিতিৰ তৰফৰ পৰা আমাৰ সংবাদদাতাক জানিবলৈ দিয়ে।

বৰপেটা সত্ৰ আৰু উত্তৰ গুৱাহাটীৰ দৌলগোবিন্দ মন্দিৰতো দৌল উৎসৱৰ ব্যাপক প্ৰস্তুতি চলিছে।

০০০০০

ৰাজ্য চৰকাৰৰ কেবিনেট মন্ত্ৰী প্ৰশান্ত ফুকনে আজি ডিব্ৰুগড় জিলাৰ বানপীড়িত অঞ্চলৰ খহনীয়া সন্দৰ্ভত ক্ষেত্ৰভিত্তিক পৰিদৰ্শন কৰে। মন্ত্ৰী শ্ৰীফুকনে বগীবিল দলঙৰ সমীপত জলপথ বিভাগৰ উচ্চ পদস্থ বিষয়াসকলৰ সৈতে ব্ৰহ্মপুত্ৰই সৃষ্টি কৰা পলস আৰু খহনীয়া সন্দৰ্ভত আলোচনা কৰে। মন্ত্ৰীগৰাকীয়ে বানপীড়িত অঞ্চলত আগতীয়া ব্যৱস্থা কৰিবলৈ উচ্চ পদস্থ বিষয়াসকলক নিৰ্দেশ দিয়ে। মন্ত্ৰীগৰাকীয়ে কয় যে জনসাধাৰণক বান আৰু খহনীয়াৰ পৰা ৰক্ষা কৰিবলৈ প্ৰয়োজনীয় ব্যৱস্থা গ্ৰহণ কৰা হ'ব।

০০০০০

কাৰ্বি আংলং জিলাৰ ডকমকাত ২০১৮ চনত সংঘটিত অভি-নীল হত্যাকাণ্ডৰ গোচৰৰ অন্তিম শুনানীৰ দিন ৬ আৰু ১৩ মাৰ্চ ধাৰ্য কৰা হৈছে। ৬ মাৰ্চত শুনানী গ্ৰহণ কৰা হ'ব আৰু ১৩ মাৰ্চত গোচৰটোৰ ৰায়দান কৰা হ'ব। অভিভিৎ আৰু নীলোৎপল নামৰ ভুক্তভোগী যুৱক দুজনৰ পৰিয়ালে এই গোচৰৰ ৰায়দানক লৈ গভীৰ আশাবাদী বুলি প্ৰকাশ কৰিছে।

-বাইট-

০০০০০

কেন্দ্ৰীয় চৰকাৰৰ ক্ৰীড়া আৰু যুৱ কল্যাণ মন্ত্ৰালয়ৰ উদ্যোগত আৰু ৰাষ্ট্ৰীয় সেৱা আঁচনিৰ সহযোগত আজি ধেমাজি বাণিজ্য মহাবিদ্যালয়ৰ এন এছ এছ গোটৰ উদ্যোগত এখন যুৱ সংসদ অনুষ্ঠিত হয়। ভাৰতৰ জৰুৰীকালীন অৱস্থাৰ ৫০ বছৰ, ভাৰতীয় গণতন্ত্ৰৰ বাবে শিক্ষা শীৰ্ষক বিষয়ত অনুষ্ঠিত এই যুৱ সংসদত জিলাখনৰ ১৮ৰ পৰা ২৫ বছৰ বয়সৰ ৪০ গৰাকী ছাত্ৰ-ছাত্ৰীয়ে অংশগ্ৰহণ কৰে। ডিব্ৰুগড় বিশ্ববিদ্যালয়ৰ অধ্যাপক তথা এন এছ এছৰ আঁচনি বিষয়া ড০ ডেভিদ কাৰ্ডণ্ডে অধ্যক্ষ হিচাপে অংশ লোৱা যুৱ সংসদত অংশগ্ৰহণকাৰীসকলে গণতান্ত্ৰিক প্ৰমূল্য, নীতি-নিৰ্ধাৰণ, সততা, সজাগতাকে ধৰি কেইবাটাও বিষয়ৰ ওপৰত আলোকপাত কৰে। তেওঁলোকে বিকশিত ভাৰতৰ সপোন বাস্তৱায়িত কৰাৰ দৃষ্টিভংগীৰে নৱ-প্ৰজন্মৰ অংশীদাৰিত্বৰ ওপৰতো গুৰুত্ব আৰোপ কৰে।

০০০০০

সমাগত অসম বিধানসভা নিৰ্বাচনৰ দিন আনুষ্ঠানিকভাৱে ঘোষণা নকৰিলেও বিজেপি আৰু কংগ্ৰেছৰ লগতে আন ৰাজনৈতিক দলসমূহে ব্যাপক প্ৰচাৰ অভিযান চলাইছে। ভাৰতীয় জনতা পাৰ্টি, অসম প্ৰদেশে আজিৰে পৰা জন আশীৰ্বাদ যাত্ৰা অনুষ্ঠিত কৰিছে। আজি শোণিতপুৰ জিলাৰ ঢেকিয়াজুলি, বৰচলা, তেজপুৰ, নদুৱাৰ আৰু ৰঙাপৰাত অনুষ্ঠিত জন আশীৰ্বাদ যাত্ৰাত বিজেপিৰ শীৰ্ষ নেতা লগতে সমৰ্থসকলে অংশগ্ৰহণ কৰে। মুখ্যমন্ত্ৰী ড০ হিমন্ত বিশ্ব শৰ্মা, ৰাজ্যিক বিজেপিৰ সভাপতি দিলীপ শইকীয়া, মন্ত্ৰী অশোক সিংহলেও এই যাত্ৰাত অংশ লয়। ইফালে শিৱসাগৰ জিলাৰ ডিমৌত অসম প্ৰদেশ কংগ্ৰেছে পৰিৱৰ্তন যাত্ৰা অনুষ্ঠিত কৰে। ডিমৌৰ পৰা গড়গাঁৱলৈ প্ৰায় ২০ কিলোমিটাৰ এই যাত্ৰাত অসম প্ৰদেশ কংগ্ৰেছ কমিটিৰ সভাপতি তথা সাংসদ গৌৰৱ গগৈ, জ্যেষ্ঠ নেতা প্ৰদ্যুৎ বৰদলৈ, দেবব্ৰত শইকীয়াৰ লগতে সহস্ৰাধিক দলীয় সমৰ্থকে অংশগ্ৰহণ কৰে।

০০০০০

জন্মু -কাশ্মীৰে ৰঞ্জী ট্ৰফী ক্ৰিকেট প্ৰতিযোগিতাত প্ৰথমবাৰৰ বাবে চেম্পিয়নৰ সন্মান অৰ্জন কৰিছে। কৰ্ণাটকৰ বিৰুদ্ধে হৰলিত অনুষ্ঠিত ফাইনেলখন আজি পঞ্চম তথা অন্তিম দিনা ড্ৰ হিচাপে সামৰণি পৰে। ইয়াৰ লগে লগে প্ৰথম ইনিংছত লাভ কৰা ২৯১ ৰানৰ অগ্ৰগতিৰ সূত্ৰে জন্মু কাশ্মীৰে ৰঞ্জী ট্ৰফীৰ ইতিহাসত প্ৰথমবাৰৰ বাবে খিতাপ অৰ্জন কৰিবলৈ সমৰ্থ হয়। খেলখন অমিমাংশিতভাৱে সামৰণি পৰাৰ সময়ত জন্মু কাশ্মীৰে দ্বিতীয় ইনিংছত ৪ টা উইকেট হেৰুৱাই ৩৪২ ৰান কৰি আছিল। উল্লেখযোগ্য যে প্ৰথম ইনিংছত জন্মু কাশ্মীৰৰ ৫৮৪ ৰাণৰ প্ৰত্যুত্তৰত কৰ্ণাটকে ২৯৩ ৰান কৰে।

০০০০০

সমাপ্ত